

REGIONAL NEWS UNIT
ALL INDIA RADIO, GUWAHATI
0000000000

Date : 05-01-2026

Time : 18-00 Hrs.

Assamese Evening Bulletin

- ১। চৰাইদেউ মৈদামক ইউনেস্ক'ৰ বিশ্ব ঐতিহ্য ক্ষেত্ৰ হিচাপে স্বীকৃতি দিয়া স্মাৰক ফলক মুখ্যমন্ত্ৰীৰ উন্মোচন।
- ২। প্ৰধানমন্ত্ৰীৰ আগমনৰ পৰিপ্ৰেক্ষিতত মৰাণৰ ৰাষ্ট্ৰীয় ঘাইপথত নিৰ্মিত ই এল এফ পথছোৱাৰে কাইলৈৰ পৰা যান-বাহনৰ চলাচল সাময়িকভাৱে বন্ধ ঘোষণা।
- ৩। মেঘালয়ৰ টাছকুৰ ছুটাংগাত এটা কয়লা খনিত হোৱা বিস্ফোৰণত অসমৰ ১০জন শ্ৰমিক নিহত। **আৰু**
- ৪। ৭৯ সংখ্যক সন্তোষ ট্ৰফী ৰাষ্ট্ৰীয় ফুটবল প্ৰতিযোগিতাৰ দ্বিতীয়খন ছেমি ফাইনেলত পাঞ্জাবৰ বিৰুদ্ধে কেৰালাৰ ৪-০ গলত জয়লাভ।

০০০০০

মুখ্যমন্ত্ৰী ড° হিমন্ত বিশ্ব শৰ্মাই আজি চৰাইদেউ জিলাত ইউনেস্ক'ই চৰাইদেউ মৈদামক বিশ্ব ঐতিহ্য ক্ষেত্ৰ হিচাপে স্বীকৃতি দিয়া স্মাৰক ফলক উন্মোচন কৰে। স্মাৰক ফলক উন্মোচন কৰি মুখ্যমন্ত্ৰীয়ে কয় যে এই স্বীকৃতি সদায়ে অসমৰ ইতিহাসৰ এটা সোণালী মূহূৰ্ত হৈ ৰ'ব। বিশ্ব ঐতিহ্যক্ষেত্ৰ হিচাপে চৰাইদেউ মৈদামৰ এই প্ৰাপ্তি ৰাজ্যখনৰ সমৃদ্ধ সভ্যতা, সংস্কৃতি আৰু ঐতিহ্যৰ প্ৰতি বিশ্ব সমাজৰ স্বীকৃতিৰ প্ৰতিফলন বুলি মুখ্যমন্ত্ৰীয়ে উল্লেখ কৰে। তেওঁ গৱেষণা আৰু ৰক্ষণা বেঞ্চনৰ জৰিয়তে এই ঐতিহ্য ভৱিষ্যত প্ৰজন্মলৈ সংৰক্ষণ কৰাত সকলোকে সহযোগিতা আগবঢ়াবলৈ আহ্বান জনায়।

বাইট

ড° শৰ্মাই আজি চৰাইদেউ মৈদামক্ষেত্ৰত পৰম্পৰাগত টাই আহোম ৰীতি নীতিৰে বানফি পূজাত অংশগ্ৰহণ কৰি ৰাজ্যবাসীৰ মংগল কামনা কৰে।

মুখ্যমন্ত্ৰীগৰাকীয়ে ইয়াৰ পূৰ্বে আজি নাজিৰা বিধান সভা সমষ্টিত মুখ্যমন্ত্ৰী মহিলা উদ্যমিতা আঁচনিৰ অধীনত চেক বিতৰণ কৰে। সমষ্টিটোৰ ২৬ হাজাৰ ১৪১ গৰাকী আত্মসহায়ক গোটৰ সদস্যৰ মাজত উদ্যমিতা পুঁজিৰ ১০ হাজাৰ টকাকৈ চেক বিতৰণ কৰা হয়। ড° শৰ্মাই মহিলাসকলক এই ধনৰাশিৰ সদ্ব্যৱহাৰেৰে লাখপতি বাইদেউ হিচাপে নিজকে গঢ়ি তোলাৰ প্ৰয়াস কৰিবলৈ আহ্বান জনায়। তেওঁ কয় যে ৰাজ্যৰ বিকাশ আৰু সমৃদ্ধিৰ বাবে মহিলাসকলক অগ্ৰাধিকাৰ দি ৰূপায়ন কৰা এই আঁচনিৰ জৰিয়তে ৰাজ্যখনৰ প্ৰায় ৩২ লাখ মহিলা উপকৃত হ'ব।

মুখ্যমন্ত্ৰী শৰ্মাই আজি যোৰহাট জিলাতো আত্মসহায়ক গোটৰ সদস্যসকলৰ মাজত উদ্যমিতা পুঁজিৰ চেক বিতৰণ কৰে।

০০০০০

প্ৰধানমন্ত্ৰী নৰেন্দ্ৰ মোদী অহা ১৪ ফেব্ৰুৱাৰীত কেইবাটাও কাৰ্যসূচীৰে অসমলৈ আহিব। শ্ৰী মোদীয়ে প্ৰথমে গুৱাহাটী-উত্তৰ গুৱাহাটী সংযোগী কুমাৰ ভাস্কৰ বৰ্মা সেতু উদ্বোধন কৰিব। তাৰ পাছত প্ৰধানমন্ত্ৰীগৰাকীয়ে পলাশবাৰীত ভাৰতীয় ব্যৱস্থাপনা প্ৰতিষ্ঠান - আই আই এমৰ অস্থায়ী চৌহদৰ শুভাৰম্ভ কৰিব। তেওঁ লগতে গুৱাহাটী মহানগৰীৰ বাবে ১০০ খন বৈদ্যুতিক বাছ মুকলি কৰিব। গুৱাহাটীৰ পৰা প্ৰধানমন্ত্ৰীগৰাকী ডিব্ৰুগড় জিলাৰ মৰাণলৈ যাব। তাত তেওঁ সুৰক্ষা আৰু জৰুৰীকালীন ব্যৱস্থাপনাৰ ক্ষেত্ৰত গুৰুত্বপূৰ্ণ পদক্ষেপ হিচাপে মৰাণত নিৰ্মিত জৰুৰীকালীন বিমান অৱতৰণ ৰান্ধে ই এল এফ, আনুষ্ঠানিকভাৱে উদ্বোধন কৰিব। উল্লেখযোগ্য যে মৰাণৰ

চাৰিলেনযুক্ত ৰাষ্ট্ৰীয় ঘাইপথৰ ৰচী পথাৰলৈকে ৪ দশমিক ২ কিলোমিটাৰ দৈৰ্ঘ্যৰ এই পথছোৱা যুদ্ধকালীন পৰিস্থিতি, প্ৰাকৃতিক দুৰ্যোগ বা জৰুৰী অৱস্থাত নিমিষতে বিমান বন্দৰলৈ ৰূপান্তৰিত কৰিব পৰা যাব। প্ৰধানমন্ত্ৰীৰ আগমনৰ পৰিপ্ৰেক্ষিতত ডিব্ৰুগড় জিলা প্ৰশাসনে নিৰাপত্তা ব্যৱস্থা কটকটীয়া কৰি তুলিছে। জিলা প্ৰশাসনে এটা নিৰ্দেশযোগে কাইলৈৰ পৰা মৰাণৰ ১১ কিলোমিটাৰ দৈৰ্ঘ্যৰ পথছোৱাত সকলো যান-বাহনৰ চলাচল সাময়িকভাৱে বন্ধ ৰখা হ'ব বুলি জাননী জাৰি কৰিছে। বন বিভাগে পথৰ দাঁতিসমূহ পৰিষ্কাৰ কৰাৰ লগতে বিমানৰ উৰণ-অৱতৰণত বাধাৰ সৃষ্টি কৰিব পৰা ম'বাইল টাৱাৰসমূহ স্থানান্তৰ কৰিছে। অসম চৰকাৰৰ মুখ্য সচিব ৰবি কোটা, আৰক্ষী সঞ্চালক প্ৰধান হৰমিত সিং আৰু জিলা আয়ুক্ত বিক্ৰম কৈৰীকে ধৰি অন্যান্য শীৰ্ষ বিষয়াসকলে আজি মৰাণৰ ই এল এফ পৰিদৰ্শন কৰি যাৱতীয় প্ৰস্তুতিৰ পৰ্যালোচনা কৰে। পাছত সাংবাদিকৰ আগত আৰক্ষী সঞ্চালক প্ৰধানগৰাকীয়ে এইদৰে কয়।

বাইট- হৰমিত সিং

১৪ ফেব্ৰুৱাৰীত প্ৰধানমন্ত্ৰীয়ে বিমানযোগে ৰাষ্ট্ৰীয় ঘাইপথত অৱতৰণ কৰাৰ পাছতে যুঁজাৰু বিমানৰ কৌশল প্ৰদৰ্শন উপভোগ কৰিব। ৰাফেল, ছুখয়, মিগ, তেজস, হাৰ্কিউলিচ আৰু এ এন থাৰ্চি টু বিমানৰ উৰণ-অৱতৰণেৰে সামৰিক কৌশল প্ৰদৰ্শন কৰা হ'ব। প্ৰধানমন্ত্ৰীয়ে ইয়াৰ পাছতে আয়োজিত এখন জনসভাত ভাষণ দিব।

০০০০০

মেঘালয়ৰ টাছকুৰ ছুটাংগাত আজি এটা কয়লা খনিত হোৱা বিস্ফোৰণত অসমৰ ১০জন শ্ৰমিকে প্ৰাণ হেৰুৱায়। নিহতসকলৰ ভিতৰত কাছাৰৰ পাঁচগৰাকী শ্ৰমিক আছে বুলি জানিব পৰা গৈছে। বিস্ফোৰণৰ ফলত পাহাৰৰ এটা অংশ খহি পৰাৰ ফলতেই এই ঘটনাটো ঘটে। কয়লা খনিটোত এতিয়াও ভালেকেইজন শ্ৰমিক আবদ্ধ হৈ থকা বুলি আশংকা কৰা হৈছে। উদ্ধাৰকাৰী দল ইতিমধ্যে ঘটনাস্থলীলৈ ৰাওনা হৈছে।

০০০০০

কেন্দ্ৰীয় চৰকাৰ, নাগালেণ্ড চৰকাৰ আৰু ইষ্টাৰ্ণ নাগালেণ্ড পিপ্লছ অৰ্গেনাইজেশ্যনে নাগালেণ্ড সীমান্ত আঞ্চলিক প্ৰাধিকৰণ গঠনৰ বাবে এখন চুক্তিত স্বাক্ষৰ কৰিছে। কেন্দ্ৰীয় গৃহমন্ত্ৰী অমিত শ্বাহৰ উপস্থিতিত আজি নতুন দিল্লীত এই চুক্তি স্বাক্ষৰিত হয়। নাগালেণ্ডৰ মুখ্যমন্ত্ৰী নেইফিউ ৰিঅ' অনুষ্ঠানত উপস্থিত থাকে। চুক্তি স্বাক্ষৰ অনুষ্ঠানত কেন্দ্ৰীয় গৃহমন্ত্ৰী অমিত শ্বাহে কয় যে এয়া নাগালেণ্ডৰ জনসাধাৰণৰ বাবে ঐতিহাসিক ক্ষণ। তেওঁ কয় যে চৰকাৰে এই চুক্তিৰ জৰিয়তে প্ৰধানমন্ত্ৰী নৰেন্দ্ৰ মোদীৰ দৃষ্টিভংগী অনুযায়ী সংঘৰ্ষমুক্ত, হিংসামুক্ত আৰু উন্নত উত্তৰ-পূবৰ দিশে এটাপ আগুৱালে। কেন্দ্ৰীয় গৃহ মন্ত্ৰালয়ৰ বিষয়াসকলৰ প্ৰশংসা কৰি শ্ৰীশ্বাহে কয় যে তেওঁলোকে ইষ্টাৰ্ণ নাগালেণ্ড পিপ্লছ অৰ্গেনাইজেশ্যন আৰু নাগালেণ্ড চৰকাৰৰ মাজত সেতু হিচাপে কাম কৰি এই চুক্তি সম্ভৱ কৰি তুলিছে।

০০০০০

কাৰ্বি আংলং জিলাৰ ডকমকাত ২০১৮ চনত সংঘটিত অভি-নীল হত্যাকাণ্ডৰ গোচৰৰ অন্তিম শুনানি আজিৰে পৰা নগাঁৱৰ চেচন আদালতত অনুষ্ঠিত হৈছে। অহা ৭ ফেব্ৰুৱাৰীলৈ হ'বলগীয়া এই শুনানিৰ অন্তত আদালতে চূড়ান্ত ৰায় প্ৰদান কৰিব। ৭ বছৰৰ পাছত এই গোচৰৰ অন্তিম শুনানি প্ৰক্ৰিয়া অনুষ্ঠিত হোৱাক লৈ অভিজিত আৰু নীলোৎপল নামৰ ভুক্তভোগী যুৱক দুজনৰ পৰিয়াল আশাবাদী বুলি প্ৰকাশ কৰিছে।

বাইট (পিতৃ)

০০০০০

উত্তৰ পূৰ্বাঞ্চলৰ ব্যৱসায়ী, হস্তশিল্পী আৰু মহিলা উদ্যোগীসকলক এমাজন কাৰিগৰ কাৰ্যসূচীৰ জৰিয়তে Amazon.in ত হস্তনিৰ্মিত সামগ্ৰীক সুবিধা দিবলৈ উত্তৰ-পূব বাঁহ-বেত উন্নয়নৰ পৰিষদৰ সৈতে অনলাইন গোটটোৱে এখন বুজাবুজিৰ চুক্তিত স্বাক্ষৰ কৰিছে। উত্তৰ-পূব উন্নয়ন দপ্তৰৰ মন্ত্ৰী জ্যোতিৰাদিত্য সিদ্ধিয়াৰ উপস্থিতিত এই চুক্তি স্বাক্ষৰ কৰা হয়। এই চুক্তিৰ অংশ হিচাপে এমাজনে বাঁহ-বেত উন্নয়ন পৰিষদৰ সৈতে সহযোগিতা কৰি অঞ্চলটোৰ হস্তশিল্পী আৰু মহিলা নেতৃত্বাধীন উদ্যোগসমূহ চিনাক্ত কৰি অনলাইন বজাৰলৈ লৈ যোৱাত সহায় কৰিব।

উল্লেখযোগ্য যে সম্প্ৰতি অনলাইন গোটটোত ২ লাখতকৈও অধিক হস্তনিৰ্মিত সামগ্ৰী উপলভ্য হৈছে। উত্তৰ পূৰ্বাঞ্চলৰ আঠখন ৰাজ্যৰ ৫ হাজাৰৰো অধিক হস্তশিল্পীয়ে গৃহসজ্জাৰ উপযোগী সামগ্ৰী, জীৱন শৈলী আৰু ব্যক্তিগত আনুসঙ্গিক সামগ্ৰী, উপহাৰৰ সামগ্ৰীৰ উপৰি বাঁহৰ পৰা উৎপাদিত ভালেমান সামগ্ৰী এই ব্যৱস্থাবে অনলাইনত বিক্ৰী কৰিবলৈ সমৰ্থ হ'ব।

০০০০০

ৰাজ্যত বিধানসভা নিৰ্বাচন সমাগত। নিৰ্বাচনৰ প্ৰস্তুতিৰ আলোচ-লেখ আৰু প্ৰাৰ্থিত্বকেন্দ্ৰিক কুচকাৱাজ সন্দৰ্ভত অহা শনিবাৰে নিশা ৮ বাজি ২ মিনিটত আকাশবাণী গুৱাহাটী কেন্দ্ৰই দৃষ্টিপাত অনুষ্ঠান প্ৰচাৰ কৰিব। এই অনুষ্ঠানত কেইবাগৰাকীও বিশেষজ্ঞৰ লগতে আকাশবাণীৰ সংবাদদাতাসকলে ভাগ ল'ব। অনুষ্ঠানটোৰ পৰিকল্পনা, প্ৰযোজনা আৰু উপস্থাপন আকাশবাণী গুৱাহাটীৰ বাতৰি বিভাগৰ মুৰব্বী ৰাজীৱ লোচন বৰঠাকুৰৰ।

০০০০০

ধেমাজি জিলাৰ ঢকুৱাখনাত অনুষ্ঠিত ৭৯ সংখ্যক সন্তোষ ট্ৰফী ৰাষ্ট্ৰীয় ফুটবল প্ৰতিযোগিতাৰ দ্বিতীয়খন ছেমি ফাইনেলত আজি কেৰালাই পাঞ্জাবৰ বিৰুদ্ধে ৪-০ গ'লত জয়লাভ কৰে। প্ৰতিযোগিতাৰ প্ৰথমখন ছেমি ফাইনেলত ছাৰ্ভিচেছে আজি ৰে'লৱে ২-০ গ'লত পৰাস্ত কৰে। খেলখনত ছাৰ্ভিচেছৰ হৈ অভিষেক পাৰাৰে দুয়োটা গ'ল কৰে।

উল্লেখযোগ্য যে সন্তোষ ট্ৰফী ফুটবল প্ৰতিযোগিতাৰ ইতিহাসত পাঞ্জাব দলটো ৮ বাৰকৈ চূড়ান্ত বিজয়ী আৰু বিজিত দল হিচাপে পৰিগণিত হোৱাৰ বিপৰীতে কেৰালা দলে ৭ বাৰ বিজয়ী আৰু ৯ বাৰ বিজিতৰ সন্মান লাভ কৰিছে। একেদৰে ছাৰ্ভিচেছ দলটো ৭ বাৰ বিজয়ী, ৫ বাৰ বিজিত আৰু ৰে'লৱে দলে ৩ বাৰ বিজয়ী আৰু ৬ বাৰ বিজিত হোৱাৰ সন্মান অৰ্জন কৰিছে।

০০০০০

ভাৰত কাইলৈ জিম্বাবুৱেৰ হাৰাৰেত হ'বলগীয়া ১৯ বছৰ অনূৰ্ধ্ব এদিনীয়া বিশ্বকাপ ক্ৰিকেট প্ৰতিযোগিতাৰ ফাইনেলত ইংলেণ্ডৰ বিৰুদ্ধে অৱতীৰ্ণ হ'ব। খেলখন ভাৰতীয় সময় অনুসৰি দিনৰ ১ বজাত আৰম্ভ হ'ব। ভাৰতে কালি হাৰাৰেত অনুষ্ঠিত দ্বিতীয়খন ছেমি ফাইনেলত আফগানিস্তানক ৭ উইকেটত পৰাস্ত কৰি ফাইনেলত প্ৰবেশ কৰে। একেদৰে ইংলেণ্ডে প্ৰথমখন ছেমি ফাইনেলত যোৱা বাৰৰ চেম্পিয়ন অষ্ট্ৰেলিয়াক ২৭ ৰাণত পৰাভূত কৰি ফাইনেলত স্থান নিশ্চিত কৰে। ভাৰতীয় দলটো এইবাৰৰ প্ৰতিযোগিতাত এতিয়ালৈকে এখনো খেলত পৰাজিত হোৱা নাই। ভাৰত প্ৰতিযোগিতাৰ ইতিহাসত সবাতোকৈ সফল দল। ভাৰতে এতিয়ালৈকে অভিলেখ সংখ্যক পঞ্চম বাৰৰ বাবে প্ৰতিযোগিতাৰ খিতাপ জখল কৰিছে।

০০০০০

সমাপ্ত